

గడ్డిపూలు

“వదినా! రెడీయా?” బైటనుంచి అడిగాడు శేఖర్.

“పస్తున్నాను. పదవయ్యా!” అంటూ ఎర్రఅంచున్న తెల్లరంగు గద్యాలు చీర ఒంటినీచూ కప్పుకుని, మెళ్ళో చంద్రహారం సరిచేసుకుని బైటకు వచ్చింది స్వర్ణ. కారులో వెనక సీటులో కూర్చుంటూ, “పూలు, పళ్ళు అన్నీ కార్లో పెట్టించావా?” అని అడిగింది.

“అఁ! అయినా, అవన్నీ నీ డిపార్టుమెంటు. ఎందుకైనా మంచిది ఒకసారి చూడు-నేను దేవుడి కోసం గుడికి రావడంలేదు కదా వదినా?” అన్నాడు శేఖర్ నవ్వుతూ.

మాట్లాడకుండా అన్నీ సరి చూసుకుంది స్వర్ణ. శేఖర్ గుడికి రావడానికి గల కారణం ఆమెకు తెలుసు కనుక లోలోపలే నవ్వుకున్నది.

రాజారావుగారు ఆ ఊళ్ళోని ధనవంతుల్లో ఒకరు. ఫాక్టరీ బాధ్యతలన్నీ పెద్ద కొడుకుకు వదిలిపెట్టారు. కుటుంబ బాధ్యతలన్నీ పెద్దకోడలు స్వర్ణకు విడిచిపెట్టారు. సాయంత్రం ఆరు గంటలయ్యేటప్పటికి నిశ్చింతగా క్లబ్బుకు వెళ్ళిపోతారు. ఆయన రెండో కొడుకు శేఖర్. సరదాకొద్దీ ఏదో ఉద్యోగం అంటూ చేస్తున్నాడతను. ఐదుగంటల కల్లా ఆఫీసునుంచి వచ్చే అతని మీద అన్నగారు స్వర్ణను తుక్రవారం పూట గుడికి తీసుకువెళ్ళే బాధ్యత పెట్టారు. కానీ, అది ఒక కారణం అయినా, అతనికి అక్కడ బోలెడంత కాలక్షేపం. అక్కడికి వచ్చే రకరకాల అమ్మాయిలు, పాత స్నేహితులు, వూజారుల కమ్మర్లు, అమ్మవారి అలంకరణ, బ్లాక్ మార్కెటీర్ల భక్తి. కొత్తదంపతుల అన్యోన్యత ... ఇలా బోలెడు కాలక్షేపం. నానారకాల అల్లర్లు చెయ్యొచ్చు భక్తి చాటున! స్వర్ణకు అది తెలుసు. అందుకనే నవ్వుకుంది. వదినంటే ఎంత చనువుందో, అంత గౌరవమూ ఉంది శేఖర్ కు. తనకన్న ఆరేడు ఏళ్లు పెద్దదే అయినా, ఆమె తన ప్రవర్తనకోసం, మంచితనంతోనూ ఆ గౌరవం సంపాదించుకుంది. సామాన్యసంసారుల ఇంటినుంచి లక్షాధికారుల కోడలైన స్వర్ణకు జీవితంలో అటూ, పోటూ అన్నీ తెలుసు.

‘అయినా, ఆ అమ్మాయిని చూసి మారచ్చునేమో!’ అనుకుంది. డ్రైవింగ్ సీట్లో ఉన్న శేఖర్ ను పరీక్షగా చూసింది. దాదాపు ఆరడుగుల పొడుగుతో, పచ్చటి ఛాయతో, ఆకర్షణీయంగా కనిపించే అతను అందగాడికిందే లెక్క. అతని ఐట్టలు ఐక్యర్యానికి చిహ్నాలు. అతని గుణం-అహంకారం, అమాయకత్వం-ఈ రెంటింటి నేత. అందరి డబ్బున్న కుర్రాళ్ళలాంటినాడే అతను. కానీ, ఏమో...

కారు గుడి ముందు అగింది. ఒకసారి చుట్టూ కలియజూసి, కారు దిగింది స్వర్ణ. జనం చాలా త్రోక్కిడిగా ఉన్నారు.

ఆ రోజు క్రావణ పౌర్ణమి, శుక్రవారం.

జనాన్ని తప్పించుకుంటూ పూలు, వళ్ళు వట్టుకుని ముందుకు వెళుతోంది స్వర్ణ. వెనకాల విసుక్కుంటూ వస్తున్నాడు శేఖర్.

“హల్లో, ఆంటీ!” తీయటి కంఠస్వరం వినబడింది.

తలెత్తి, ఎవరా అని చూసింది స్వర్ణ.

లావణ్య!

“హల్లో! అమ్మ వచ్చారా?” అంది స్వర్ణ.

“అదిగో, అక్కడ కూర్చుందిగా!” అంది లావణ్య, అమ్మవారి గుడిదగ్గర కూచునిఉన్న లాపుపాటి ఆవిడను చూపిస్తూ.

“ఆహా! నేను చూడనేలేదు. హల్లో మిసెస్ రామ్! కులాసా?” అంటూ ఆమె దగ్గరకు వెళ్ళి పలకరించింది స్వర్ణ.

“అది అది కులాసానే... లావణ్య వచ్చింది చూశావా? ఈ అబ్బాయి ఎవరూ? నీ మరిదా? ఇంకా పెళ్ళి కాలేదు కదూ?” ఏదేదో మాట్లాడుతూనే, శేఖర్ను ఆపాదమస్తకం కళ్ళతోనే పరీక్ష చేసి, లెక్కలేస్తోంది ఆవిడ.

మెల్లిగా ఆవిడను వదుల్చుకుని, ఒక ప్రదక్షిణంచేసి అమ్మవారి గుడివైపు అడుగువేసింది స్వర్ణ. అక్కడ అష్టోత్తరానికి కృష్ణ ఆ కాసేపట్లో అమ్మవారికి చేయించే అర్చనలోనూ, చేయబోయే దర్శనంలోనూ, మిగిలినవారికన్నా అధికులు కావాలని మనుష్యులు పడే తపనంతా అక్కడ కనబడుతోంది!

అమ్మవారికి హారతి ఇచ్చారు. త్రోక్కిసలాట ఎక్కువైంది. పసిపిల్లల ఏడుపులతో నానా బీభత్సంగా ఉంది. పూజారి తెచ్చిన హారతి కళ్ళకద్దుకుని పళ్ళెంలో రూపాయి వేసింది స్వర్ణ.

“వదినా!” పిలుపు విని స్వర్ణ వెనక్కి తిరిగింది. శేఖర్ చేతిలో చిల్లరడబ్బు.

“పూజారి పళ్ళెంలోవి..... వేరుసెనక్కాయలు కొనుక్కోవచ్చు” అన్నాడు చిలివీగా.

“ఛా! పడెయ్ ముందు. ఏంపనది?” కోపంగా కనిరింది స్వర్ణ.

“అది వాడికి తెలియొచ్చిందా ఏమిటి? అయినా, నువ్వు రూపాయ వేశావ్, నేను అర్ధరూపాయ తీశాను. ఇంకా వాడికే లాభం....”

కోపంగా వెనక్కి తిరిగింది స్వర్ణ.

“వదినా! ఆ మాజిక్ చూడు.” అన్నాడు శేఖర్. పూజారి ప్లేట్లో డబ్బులు కొన్ని అమ్మవారి వెనక పెట్టి, కొన్ని బొడ్డో దోపేసి, మరి కొన్ని హుండిలో వేశాడు. “ఇందులో ఎవరెవరి కెంతెంతంటావ్?”

మాట్లాడలేదు స్వర్ణ. ఆమెకు కోపమొచ్చిందని గ్రహించాడు శేఖర్. మళ్ళీ అర్చనకు ప్లేటు వచ్చినప్పుడు ఎనిమిది అణాలు పడేసి, మరో ఐదుపైసలు కూడా స్వర్ణ చూసేట్లుగా పడేసి, "పోపవరిహారంతోనూ ఇచ్చేశాను వదినా!" అన్నాడు. నవ్వుతూ ఊరుకుంది స్వర్ణ. చుట్టూ వరుసుపులో ఉండే ఆడపిల్లలు ఈ అల్లరంతా చూసి, పైట కొంగులు అడ్డం పెట్టుకుని నవ్వుతున్నారు. వాళ్ళను చూసి, మరీ రెచ్చిపోయి అల్లరి చేస్తున్నాడు శేఖర్. అది తెలుసు స్వర్ణకు.

జనం మరింతగా ఎక్కువ అవుతున్నారు. నిలుచునే చోటు లేకుండా ఉంది. "కొంచెం జరుగుతారా! అమ్మవార్ని చూసి దణ్ణం పెట్టుకు వెళతాను. కొంచెం..."

"అసలే గోలగా ఉంటే నువ్వేమిటమ్మా మధ్య ఊరి కానీ, వెళ్లు!" అని విసుక్కుంటోంది ఎవరో మామీ.

"ఊరికే చూసి వెళ్ళిపోతానండీ, అంతే!"

ఆ కంఠం విని, అటుగా వంగిచూసింది స్వర్ణ. "అరే! ఆ అమ్మాయి..." అంది గట్టిగా.

"ఏ అమ్మాయి వదినా?" చాలా కుతూహలంగా ముందుకు వంగి చూశాడు శేఖర్.

చామనచాయ. నీరు దిగిపోయిన ముక్కుపుడక, నలిగిపోయిన వాయిల్ చీర, పొడుగాటి జడ, తల్లో ఎండి వాడిపోయిన గన్నేరుపూపు. భక్తిగా కళ్ళు మూసుకుని నిలబడి ఉంది ఆ అమ్మాయి.

"ఈ అమ్మాయి? నేనింకా ఆ అమ్మాయి అనుకున్నా!" అన్నాడు కటకటాలలో నుంచి బైటికి చూస్తూ-శేఖర్. అటు చూసింది స్వర్ణ.

లావణ్య వాళ్ళమ్మ పక్కన, మారేడు వృక్షం మొదట్లో ఉన్న సిమెంటు చస్తా మీద కూర్చుని నాజుగ్గా కొబ్బరి ముక్క కొరుకుతోంది. మజ్జురంగు జరి ఎంబ్రాయిడరీ చీర, మెల్లో ముత్యాలహారం, వేలికున్న రవ్వల ఉంగరం దీపాలకాంతిలో తళతళలాడాయి. ఐశ్వర్యమిచ్చిన ఆరోగ్యం ఆమె బుగ్గలకు గులాబులద్దింది. సుఖమైన జీవితం ఆమె కళ్ళకు మెరుపులు నిచ్చింది. యవ్వనమిచ్చిన అందంతో, సీరెండవేళ కొమ్మలో ఊగే రోజాపూవులా వుంది ఆమె. చటుక్కున చూపులా మార్చి తనముందున్న అమ్మాయిని చూసింది స్వర్ణ. శకుంతల కాబోలు ఆ అమ్మాయి పేరు. నిజమే, వీళ్ళద్దరికీ పోలికెక్కడ?

అస్సోత్తరం చేయించడమైన తరవాత బైటకు వచ్చారు. మండపం మీద కూర్చుని కొబ్బరికాయ కొడుతున్నాడు శేఖర్. శకుంతల గుడి చుట్టూ ప్రదక్షిణాలు చేస్తోంది. ఏం కోరుకుంటోందో?

"దేవుడా! నాకేమీ వద్దు. నాకు ఎవరో ఒక పెళ్ళికొడుకుని చూపించి, మావాళ్ళకు నా బాధను విరగడ చెయ్యి"- అనా?

మోకాళ్ళమీద తల ఆన్చి, అలవోకగా అటే చూస్తూ ఆలోచిస్తున్న స్వర్ణ

“హాయ్! స్వర్ణక్కా!” అనే పలకరింపు విని తలెత్తి చూసింది. మీనాక్షి, ముదురు లేత నీలం కలయికతో, ఏవో గళ్ళు గళ్ళుగా ఉన్న బెల్ బాటమ్స్ వేసుకుంది. అవి ఖరీదైనవి కాకపోయినా, అకర్ణజీయంగా వున్నాయి. మెళ్ళో ఏవో పూసలదండ. చేతికి కడియం. చెవులకు ఆర్దిఫిషియల్ ముత్యాల దుడ్డులు. తమాషాగా ఉంది మీన.

“హాయ్ శేఖర్! తమరు కూడా ఏమిటి గుడికి!” అంది చటుక్కున ఇద్దరి మధ్య కూర్చుంటూ.

“చూడండి మీనాంబికగారూ! తమరి ఉద్దేశం నేను గుళ్ళోకి రాకూడదనా, లేక...” కొబ్బరి ముక్క మీనా మీదుగా వంగి స్వర్ణకు అందిస్తూ అన్నాడు శేఖర్.

అది మధ్యలోనే అంది వుచ్చుకుంది మీన.

“అహో! ఐడియా అది కాదు. సైతాన్ కూడా నేదాలు వల్లస్తుందేమిటా అని. బైదబై నా పేరు మీనాంబిక కాదు. మీన. నీ కొబ్బరి ముక్కకు థాంక్స్!”

“అనవసరంగా థాంక్స్ చెప్పకు. నీకేం ఇవ్వలేదు నేను. నువ్వు వుచ్చుకున్నావ్ అంతే. అయినా, మీ వాళ్ళు నీకు పెట్టిన పేరు అదేకదా తల్లీ!”

“వాళ్ళకు బుద్ధిలేకపోతే పిలిచేవాళ్ళకుండావి. అది సరే స్వర్ణక్కా-” అంటూ స్వర్ణ వంక తిరిగి ఏదో అడుగుతోంది మీన. ఆమెవంకే చూస్తోంది స్వర్ణ పరీక్షగా. మీన పెద్ద అందగత్తెం కాదు. కానీ, ఆ అమ్మాయిలో అకర్ణణ వుంది. ఎదుటి వాళ్ళను అకట్టుకునే శక్తి వుంది. చటుక్కున గుడివైపు చూసింది స్వర్ణ. ముప్పయ్యో ప్రదక్షిణానికి గుర్తుగా కాబోలు చింతగింజ పెట్టుకుని వెళుతోంది శకుంతల.

మీన రాకతో చుట్టుపట్ల సంచలనం ఏర్పడింది. కొందరి కళ్ళల్లో కుతూహలం, కొందరి కళ్ళల్లో నిర్లక్ష్యం - మొత్తానికి అందరినీ ఆకర్షించింది మీన.

“వెళ్ళొస్తాం ఆంటీ!” అంటూ నాజుకుగా అడుగులు వేస్తూ అటుగా వచ్చింది లావణ్య.

“నువ్వు లావణ్యా? రా!” అని పిలిచి మీనకు శేఖర్ కు పరిచయం చేసింది స్వర్ణ. వాళ్ళు ముగ్గురూ చాలా సులభంగా మాటల్లోకి దిగారు. మీన ఏవో జోక్స్ చెబుతోంది. వాళ్ళ వంకే మౌనంగా చూస్తూ, వాళ్ళ ఉత్సాహాన్నీ అనందాన్నీ పంచుకుంటోంది స్వర్ణ. లావణ్య చాలా చక్కగా, హుందాగా కూర్చుని మాట్లాడుతోంది. ఆమెకు తెలుసు- శేఖర్ చూపులు తనను వెంటాడుతున్నాయని. మరింత మెల్లగా తెచ్చిపెట్టుకున్న నిర్దిష్టతతో మాట్లాడుతోంది లావణ్య. గణగణ ఏవో కబుర్లు చెప్పిస్తోంది మీన. ఇద్దరి ప్రయత్నం అంతరాంతరాళాలలో ఒకటే-అది శేఖర్ ను ఆకర్షించాలని. యవ్వనంలో ఉన్న అమ్మాయిల మనస్తత్వం కొత్త కాదు స్వర్ణకు.

చక్కగా ఏదో అలికిడైతే తిరిగి చూసింది స్వర్ణ. శకుంతల ప్రదక్షిణాలు పూర్తి అయినట్టున్నాయి. అటుపుగా వచ్చి, స్వర్ణకు కాస్త దూరంగా కూర్చుంది. ఆమె ముఖమంతా చెమట పట్టింది. ముంగురులు చెరిగాయి. బొట్టు చెమ్మగిల్లింది. ఆ

కళ్ళలోని యవ్వనంలో ఉండే తళుకులను, బ్రతుకుభయం దాచేసింది. ఆ ఆమ్మాయి కూర్చున్న తీరులో పొందిక, బేలతనం స్వర్ణను కదిలించివేశాయి.

జి జి జి

ఏం శకుంతలా ఒక్కదానివి వచ్చావా?" అడిగింది స్వర్ణ.

శకుంతల ఉలిక్కిపడి చూసి మీరా? ఎవరో అనుకున్నాను అంది. ఆమె చూపులు స్వర్ణనుదాటి శేఖర్‌ను గమనించాయి. అందంగా, హుందాగా ఇద్దరు అకర్షణీయమైన అమ్మాయిలు తనను గమనిస్తున్నారని తెలిసి, బ్రహ్మాండమైన ఉత్సాహంతో మాట్లాడుతున్నాడతను. శకుంతల కళ్ళల్లో అందమైన అబ్బాయిని చూసిన ఆడపిల్ల వ్యూహంపై తన తళుకుమన్నది. వెంటనే చూపు మార్చేసుకుంది. శేఖర్ గమనించలేదు కానీ స్వర్ణచూసింది. ఎంత చక్కటి కళ్ళు ఈ పిల్లవి అనుకుంది.

ఈ అమ్మాయిని శేఖరుకు పరిచయం చేసి చూడ్డామనుకుని పక్కకు తిరిగింది.

మీరు "బోరొబోరా చూశారా.... అందులో" అని ఏదో మాట్లాడుకుంటున్నారూ ఆ ముగ్గురూ. మా బామ్మ అప్పుదాలు చేస్తూ, పీట ఏదో చేతిపీడ వేసుకుందండీ! చెయ్యి వాచి జ్వరమొచ్చింది. ఒకటి గోల. అందుకే ఒంటరిగా వచ్చాను నేను ప్రదక్షిణాలు ఆపడమెందుకని..." ఏదో మాట్లాడుతోంది శకుంతల.

"లాభంలేదు..." అనుకుని తిరిగిపోయింది. స్వర్ణ ఒక టిక్కెట్టు నాలుగు రూపాయలు పెట్టి సినిమా చూడగల తాహతు ఉంది లావణ్యకు. శేఖర్‌కు జీవితం జీవించడానికే అనే మీన ఎవరినో బోకరా కొట్టి అదే క్లాసులో కూర్చుని సినిమా చూసేయగలదు. కానీ అప్పుదానికి పది పైసల వోప్పన సలభై అప్పుదాలు చేసి నాలుగు రూపాయలు సంపాదిస్తే కాని, జీవితం గడవదు శకుంతలకు. వీళ్ళ పరిధులు కలవవు. అనుకుంది స్వర్ణ. కాసేపు తరువాత అంజా బయలుదేరారు.

జి జి జి

శకుంతలతోపరిచయంచాలా విచిత్రంగా జరిగింది స్వర్ణకు. ప్రతి శుక్రవారం గుళ్ళో చూస్తుండేది ఆ అమ్మాయిని. అదే సహనం, అదే కళ. తీర్చిదిద్దినట్లుండేది ఆ అమ్మాయి. కుతూహలంగా గమనించేది ఆ అమ్మాయిని స్వర్ణ.

"ఎవరో లక్ష్మీదేవిలా ఉంది కదూ పిన్నిగారూ పిల్ల." అంది పక్కనే కూర్చున్న బామ్మగారితో.

"అవో! గుణం ఉందమ్మా! ఏం ప్రయోజనం? తల్లితండ్రీ ఇద్దరూ లేరు, వేరే దిక్కా లేదు. ఇక్కడ మేనత్త కుంటి కొడుకున్నాడు. కోడల్ని చేసుకుంటాను రమ్మంటే, అంతకన్నా దిక్కులేక వచ్చింది. ఇక్కడ పరిస్థితి మరీ ఘోరం. వాడికి అప్పుడే పెళ్ళై ఇద్దరు పిల్లలట. ఆ కుంటివాడికి, ఆ అనాకారి నచ్చలేదట. రూపసి కావాల్సివచ్చింది- రూపసి! నా మొగుడి వంక చూశావా చంపుతాను' అంటుంది వాడి పెళ్ళాం. 'దాంతో నీకేమిటి? నా మాట విను. మూడుముళ్ళు వేయిస్తాను'

అంటుంది మేనత్త. ఇద్దరి మధ్య సలిగిచస్తోంది ఈ పిల్ల. చంపేశాడన్నా కాదు పాపిష్టిదేముడు,” అని గబగబా తూర్పుదేశపు యాసతో చెప్పేసింది ఆ బామ్మగారు, మునుగు సవరించుకుంటూ.

“అదేం మాట బామ్మగారూ! ఆ పిల్ల మీకేం భారమైందని?” నొచ్చుకుంటూ అంది స్వర్ణ.

“ఏం భారమేమిటమ్మా! అది నా మనవరాలు. ఇద్దరం ఆ పల్లెటూరి నుంచి మరే గతిలేక ఇక్కడికి వడివచ్చాం. ఇక్కడా అక్కడా కూడా నిత్యదరిద్రం తల్లీ! అప్పుడాలు ఒత్తి, వడియాలు పెడితే జీవితాలు గడుస్తాయా అమ్మా? నా ఖర్చు!” అంది బామ్మగారు కోంగుతో, కళ్ళు అడ్డుకుంటూ.

అదిరిపోయింది స్వర్ణ. బామ్మగారి వంక పరీక్షగా చూసింది. ముతక నీరుకావి వంచ. పీక్కుపోయిన దవడలు. గాఢ కాయల్లాంటి కళ్ళు, నిత్యకష్టానికి అలవాటుపడి నరాలు ఉబ్బియోటుదేలిన చేతులు... ఏమిటోగా అనిపించింది స్వర్ణకు. వెంటనే పద్దుతీసి ఓ పది రూపాయలు ఇవ్వబోయింది.

“ఏమిటిది? వద్దమ్మా వద్దు. వాటితో మా రోజులు గడవబోవు. ఒకళ్ళకు పెట్టే వంశంలో పుట్టాం. ఉర్రేసుకువైనా చస్తాం కానీ, ఊరికే చెయ్యి చాచం తల్లీ!” ఎంతో అభిమానంతో అంది బామ్మగారు.

ఏం మాట్లాడలేకపోయింది స్వర్ణ. వెంటనే, “ఊరికే వద్దులెండి. మా ఇంటికి అప్పుడాలు తెచ్చిపెట్టండి పోనీ” అని బలవంతాన, అవిడ చేతిల్లో పెట్టింది. అయిష్టంగానే ఆ పది రూపాయల్ని తీసుకుంది అవిడ. ఆ నోటు అవిడకు ఎంత అవసరమో అర్థమైంది స్వర్ణకు. ‘అవసరాల ముందు ఏ అత్యాభిమానాలు ఆగవ్’ అనుకుంది.

అప్పుడే అక్కడికి వచ్చి కూర్చుంది ఆ అమ్మాయి. అలిసిపోయినా, అందంగానే ఉంది ఆ అమ్మాయి. ‘దీపకళికలా ఉంది పిల్ల’ అనుకుంది స్వర్ణ.

“నీ పేరేమిటమ్మా?” అని అడిగింది.

“శకుంతలండీ!” మెల్లిగా చెప్పింది.

“నా అమ్మ, నా తల్లీ! ఎక్కడైనా మంచి సంబంధం ఉంటే చూసిపెడుదూ... అదపిల్ల, గుండెలమీద కుంపల్లెపోయింది. మాది గడపదాటని వంశం తల్లీ! రెండో పెళ్లైనా, మూడో పెళ్లైనా సరే. కన్నెచెర వదిలిస్తే చాలు. ఏమీ ఇచ్చుకోలేనమ్మా! ఏదో గుళ్ళో పెళ్ళి చేస్తాను. ఆ ఇంటినుంచి బయటపడితే చాలు. బిడ్డ దిగులుతో అన్నం తిని మూడురోజులైంది” గబగబా చెప్పతోంది బామ్మగారు.

ఆ అమ్మాయి వంక చూసింది స్వర్ణ. ఆ లేతగుండెలో యెన్ని అగ్నిపర్వతాలు రేగుకున్నాయో? ‘భగవంతుడా! ఎలాంటి జీవితాలు సృష్టించావు?’ అనుకుంది స్వర్ణ. బామ్మగారికి అద్రసు చెప్పి బయలుదేరింది. ఇంటికి వచ్చేదాకా అలోచిస్తూనే ఉంది ఆమె విషయం. ఏదో ఒక రకమైన ఆవేశమొచ్చింది స్వర్ణకు. ఆ పిల్ల జీవితం

నాశనం కాకూడదు. చాలామంది వికార అందహీనుల కన్నా, గుణహీనుల కన్నా కొద్దిగా అదృష్టవంతురాలే, ఆ పిల్ల. సంప్రదాయం, సౌందర్యం, సుగుణం మూడూ ఉన్నాయి ఈ అమ్మాయికి.

ఆమె దృష్టిలో తెలిసిన కుర్రాళ్ళు అందరూ కదెలారు. అందులో మంచి పెళ్ళికొడుకులెంతమంది ఉన్నా బామ్మగారికి కావలసిన, కులం గోత్రం చాలా విధాల అడ్డు తగిలాయి: ఆ పిల్ల ప్రాణాలు పోయినా ఒప్పుకుంటుందేమో కానీ, వర్ణసంకరం కానీయదు బామ్మగారు. పోనీ, తనకు తెలిసిన ఏ శరణాలయంలోనో, స్త్రీ సంక్షేమ కేంద్రంలోనో చేర్చిస్తే... అలోచించింది స్వర్ణ. కానీ, వాటి గురించి విన్న కథలు భయపెట్టాయి స్వర్ణను. ఏమీ తెలియని ముగ్ధ ఆ పిల్ల. ఆలోచిస్తే, అన్నింటికీ, ఆ అమ్మాయి మంచితనం, సంప్రదాయం రెండూ అడ్డు తగులుకున్నాయనిపించింది స్వర్ణకు. ఒక్కసారిగా, మెదడులో తకుక్కుమన్నట్లు శేఖర్ గుర్తుకువచ్చాడు. అవును, శేఖర్ ఎందుకు చేసుకోకూడదు?

“మీనా ఎందుకో నాకు నచ్చదు వదినా! తను మంచి స్నేహితురాలు. ఒప్పుకుంటాను. చాలా హాయిగా కబుర్లు చెప్పతుంది నిజమే. కాని నా భార్యగా ఊహించలేను; ఆ ధైర్యాన్ని మెచ్చుకుంటాను కానీ భరించలేను. నాకు దరిద్రమంటే అసహ్యం లేదు వదినా! గుణవంతురాలు, బుద్ధిమంతురాలు అయితే చాలు: ఈ ఇంటి కోడలంటే నీలా ఉండాలి వదినా! నీ నిర్ణయం మీద నాకు నమ్మకముంది. కానీ, జాలివడి మీనాను చేసుకోమనకు. ఆ పిల్ల ఒక సుడిగాలి. భార్యగా ఊహించ లేను నేను” అన్నాడు శేఖర్ ఒకసారి. ఆరోజు అతని భావాలు విని, భార్య గురించిన అతని ఊహ విని ఆశ్చర్యపోయింది స్వర్ణ. అదుతూ, పాడుతూ ఉండే అతను అంత ఆలోచిస్తాడనుకోలేదు. అతని స్వార్థానికి నవ్వు కూడా వచ్చింది. మీన అల్లరిచేసి కబుర్లు చెప్పడానికి పనికివచ్చే స్నేహితురాలు; భార్యగా పనికి రాదన్నమాట!

మీన తండ్రి స్కూలు మాస్టరు. స్వర్ణ కుటుంబం కొత్త ఇల్లు కట్టుకుని రాక మునుపు వాళ్ళ ఇంటి పక్కనే ఉండేవారు. ఆయనకు ఆరుగురు సంతానం. వాళ్ళలో మూడో పిల్ల మీనా. తండ్రి మూర్ఖత్వం, తల్లి చాదస్తం, త్వరగా పెళ్ళి చేసుకుని, విధవ అయిన అప్పగారు, కాలుజారి జీవితానికి శాశ్వతంగా దూరమైన చిన్నక్క-వీళ్ళందరూ చాలా పాఠాలు నేర్పారు మీనాకు. రాత్రి వినిమిదింటికీ సిగరెట్లు తెమ్మని ఆడపిల్లలను వానలో పంపే తండ్రిని గురించి ఏమాత్రం సదభిప్రాయంలేదు మీనాకు. అందుకే వింతగా తయారైంది. ఏంచేస్తే ఇతరులు ఆకర్షింపబడతారో తెలుసు మీనాకు. ఆ పిల్ల బోళాతనం, చురుకుతనం చూస్తే స్వర్ణకు మొదటి నుంచీ ఇష్టమూ, జాలీ. శేఖరంటే ఏదో అకర్షణ ఆ పిల్ల పెంచుకుంటోందని తెలుసు. ఇల్లు మారినా, శేఖరండే సమయం చూసి, ఉప్పెనలా వచ్చి, కాసేపు కబుర్లు చెప్పి, అల్లరి చేసి పోతూంది మీన. ఆమె వున్నంతసేపూ సరదాగానే మాట్లాడి, సమాసంగా అల్లరి చేసేవాడు శేఖర్. ఆ ధైర్యంతోనే ఒకరోజు, “పోనీ మీనాను పెళ్ళిచేసుకుంటావేమిటి శేఖర్?” అని నవ్వుతూ అడిగింది. అతని జవాబు విని మారు మాట్లాడలేదు స్వర్ణ.

“ఈ ఇంటి కోడలంటే నీలాగ ఉండాలి పదినా!” శేఖర్ మాటలు గుర్తుకు వచ్చాయి. తను ఏ పరిస్థితుల్లో ఈ ఇంటి కోడలైంది? అర్ధరాత్రి దాటినా ఆ అమ్మాయే గుర్తువచ్చి నిద్రపట్టని స్వర్ణ తన గురించి ఆలోచించింది. రాజారావుగారి చిన్ననాటి స్నేహితుడి కూతురు స్వర్ణ. చూసిన రెండు రోజుల్లోనే ఆమె గురించి చాలా చక్కని అంచనా వేసింది రాజారావుగారి బిజినెస్ బుర్ర. ఎవరో క్రిస్టియన్ అమ్మాయితో తిరుగుతూ ఫారిన్ వెళ్ళిపోదామని ప్రయత్నిస్తున్నాడు పెద్దకొడుకు చంద్రం. ఇంట్లో బాధ్యత నిర్వహించే దిక్కులేదు. ఇన్ని సమస్యలకు తీర్పు స్వర్ణ అనుకున్నాడాయన. “నీ కిష్టమైతే నీ స్నేహాలు వదులుకోవద్దరా అబ్బాయి! అలా అడ్డుపడే పిల్ల కాదు. నా మాట విను. కానీ స్నేహితురాలైన ప్రతి ఆడదీ పెళ్ళాంగా పనికి రాదురా!” అని చాలారకాలుగా మభ్యపెట్టి కొడుకును ఒప్పించాడు. “నేను అయిష్టంగానే పెళ్ళికి ఒప్పుకున్నాను స్వర్ణా! ఆ తరువాత నిన్ను చాలా రోజులు మనిషిగా గుర్తించలేదు నేను. కానీ, కేవలం నీ ప్రవర్తనతో నాలో మార్పు తెచ్చావు. నాన్న చెప్పింది నిజం! ప్రతి ఆడదీ పెళ్ళాం కాలేదు. అందులో నా స్వర్ణ అసలు కాలేదు” అనే భర్త మాటలు గుర్తుకు వచ్చాయి స్వర్ణకు. ‘ఆ రాజారావుగారి కొడుకేగా శేఖర్! ఏమో చూద్దాం. శకుంతల అదృష్టం ఎలా ఉంటే అలా జరుగుతుంది’ అనుకుంది స్వర్ణ ఆ రాత్రి.

కానీ, ఈ శుక్రవారం అనుకున్నవన్నీ తలక్రిందులైనాయి. శకుంతల శేఖర్లు ఉత్తర దక్షిణ ద్రువాలని తెలిసిపోయింది స్వర్ణకు.

మరో నాలుగైదు రోజుల తరువాత కాబోలు - ఎవరో వచ్చారని పనిమనిషి చెబితే, భర్త బట్టలు సర్దుతున్న స్వర్ణ కిందికి వెళ్ళింది. బామ్మగారు “అమ్మా! నా మనమరాలకి సంబంధం కుదిరింది తల్లీ! ఎన్ని అవస్థలు పడ్డానో, ఎందరి కాళ్ళు పట్టుకున్నానో మీలాంటివారితో చెప్పుకోవల్సినవి కావచ్చి. ఆ రోజు మీరు డబ్బిస్తే అభిమానపడ్డాను. ఈ రోజు నోరు తెరచి అడుగుతున్నాను. ఈ పెళ్ళికి మీలా ఎవరైనా నలుగురు సాయపడాలి తల్లీ....!” ఇంకేమిటో చెప్పి ప్రాధేయపడిందావిడ.

“పిల్లాడెవరు?” కుతూహలం అవుకోలేక అడిగింది స్వర్ణ.

“పిల్లాడూ?! హయ్యో రాత! పిల్లాడా చట్టుబండలా?! రెండో పెళ్ళివాడు. పగలు చూస్తే రాత్రి కల్లోకొస్తాడు!” తల కొట్టుకుంటూ అంది ఆవిడ.

“మరి శకుంతల ఒప్పుకుందా?”

“తప్పదు తల్లీ! దాన్నడిగితే చేసుకుంటానంది. ఏం చేస్తుంది మరి! మరి దారేది?” దీర్ఘాలు తీస్తూ, కళ్లు తుడుచుకుంటూ, దారంతో కట్టిన కళ్ళద్దాలు సవరించుకుంటూ చెవుతోంది బామ్మగారు. వసివాడని పూవులాంటి ఆ పిల్ల భవితవ్యం-పాతకాలపు మూర్ఖత్వం, అంతులేని ఆప్యాయత తప్ప మరొకటి లేని ఈ బామ్మగారి చేతుల్లో ఉంది... కానీ, మరొకరేది మరి? ఆలోచిస్తూ లోపలికి వెళ్ళి, మెట్ల దగ్గర ఆగిపోయింది స్వర్ణ. ఏదో చెయ్యాలి. ఏమైనా చేసి, శకుంతల జీవితం బాగుచెయ్యాలి. ఏం చేద్దాం? ఆమె మనస్సు చాలా విధాలుగా ఆలోచిస్తోంది.

“ఏమిటమ్మా! ఆలోచిస్తున్నావు?” వూజగదిలో నుంచి వచ్చిన మామగారు అడిగారు.

ఆ నమయంలో ఆమె మనస్సులోని తపన ఎవరికైనా చెప్పుకోవాలి. వెంటనే బయటపడిపోయింది స్వర్ణ. కానీ, అప్పుడు కూడా జాగ్రత్తగా చెప్పువలసినంతే చెప్పింది శకుంతల గురించి.

“చూడమ్మాయీ!” కళ్ళజోడు బంగారుఫ్రేం సవరించుకుంటూ సూటీగా చూస్తూ అన్నారు ఆయన: “అందరి జీవితాలు మనం బాగు చెయ్యలేము. మన బాధ్యత ఎంతవరకంటే, ఏదో తోచిన సహాయం చెయ్యటం వరకూ, అంతే. ఆ అమ్మాయి బాధ్యత మరే విధంగా మనం తీసుకోగలం? అయినా చూడు, ఒకటి నేర్చుకో, హక్కులేని అప్యాయతలు చెల్లవు. ప్రతి చిన్న విషయానికి బాధపడితే ఎలా అమ్మా? పద--ఏదో తోచింది ఇచ్చి పంపు.” ఆప్యాయంగా చెప్పినా, ఆ మాటల వెనక సూక్ష్మగ్రాహ్యత, అధికారం ఆమెకు చిరపరిచితాదే.

మౌనంగా పైకి వెళ్ళి కొత్తచీర, రెండువందలు తెచ్చి బామ్మగారికిచ్చింది. గోడకు జారగిలబడి నీరసంగా కూర్చున్న బామ్మగారు ఒక్కసారి నిటారుగా నిలబడి, ఒక వంద పొగిడి, పది కాలాలపాటు చల్లగా ఉండాలి అని దీవించి, “అప్పుడూలు, ఇదుగో ఈ హడావిడి తరవాత తెస్తానమ్మా! మర్చిపోలేదు” అని వెళ్ళిపోయింది.

అటే చూస్తూ నిలబడింది స్వర్ణ. ఆమె కళ్ళలో నీళ్ళు తిరుగుతున్నాయి. బంగారపు బొమ్మలాంటి పిల్ల!

“ఏమిటి వదినా, ఇక్కడ నిలబడి ఆలోచిస్తున్నావ్?” అన్నాడు ఆఫీసుకు బయల్దేరబోతూ శేఖర్.

ఉలిక్కిపడి “అహ...ఆ అమ్మాయి....” ఆమెకు శేఖర్ తో చాలా చెబుదామని ఉంది. కానీ ప్రయోజనం లేదని తెలుసు. “ఎంలేదయ్యా.. ఏంలేదు...” అని వెళ్ళిపోయింది.



మరు శుక్రవారం వద్దన్నా వచ్చాడు శేఖర్ గుడికి. స్వర్ణకు తెలుసు లావణ్య కోసం వచ్చాడని. అమ్మవారి ముందు దణ్ణం పెడుతున్న స్వర్ణ ఉన్నట్లుండి ముందున్న అమ్మాయిని చూసి అదిరిపోయింది. శకుంతల! కానీ, ఏదో మార్పు! సన్నటి నడుముకు వడ్డాణం, మెళ్ళో రాళ్ళ నెక్కెసు, పసిమి శరీరానికి ఎర్రటి పట్టుచీర, మెళ్ళో మెరుస్తున్న పసుపు తాడు, నల్లపూసలు, కాటుకతో చెమర్చిన కళ్ళు.... చాలా అద్భుతంగా ఉంది శకుంతల! ‘పోన్లే. ఎవరో డబ్బున్నవాడు చేసుకున్నట్లున్నాడు. అద్భుతపంతురాలు. తిండికి కష్టపడదంక’ అనుకుంటూ పక్కకు చూసింది. నల్లగా, పొడుగ్గా ఉన్నాడతను. పైన ఉత్తరీయం, కొత్త పంచ, చేతికి రాళ్ళఉంగరాలు. నలభయ్యోవడిలో ఉన్నాడతను. ఎందుకో వెనక్కి తిరిగి చూసింది శకుంతల. “మీరా?” అని పలకరించబోయి ఆగిపోయింది. ఏమిటా అనుకుంటూ పక్కకు చూసింది, స్వర్ణ-శేఖర్!

కన్నార్పకుండా శకుంతలనే చూస్తున్నాడతను. ఒక్కక్షణం కళ్ళు దించుకొని, మళ్ళీ మామూలుగా “మీరు....” ఏదో మాట్లాడబోయింది శకుంతల.

“ఊ! చాల్లే! ఇక పోదాం పద” అన్నాడు ఆమె భర్త. ఆ ధ్వనిలో అనుమానం, కరుకుతనం అర్థమైంది స్వర్ణకు. ఆ మాటల్లో ఆమె దురదృష్టం కత్తి రుణిపించినట్లయింది.

మౌనంగా కళ్ళతోనే సెలవు తీసుకుని, ఒంటి నిండా చెంగు కప్పుకుని భర్త వెనకాల వెళ్ళిపోయింది శకుంతల.

“ఎవరా అమ్మాయి వదినా! ఎక్కడో చూసినట్లున్నాం.... చాలా బావుంది కదూ!” అటే చూస్తూ అన్నాడు శేఖర్.

ఒళ్ళు మండిపోయింది స్వర్ణకు. ఇవ్వాలక, ఇలా కనబడితే బావున్నదన్నమాట శకుంతల! వారం రోజుల క్రితం నిరాశ, నిస్సహాయత మూర్చిభవించిన శకుంతల ఎదురుగా వున్నా కళ్ళకు కనబడలేదు కాబోలు శేఖర్ కు! ఇవ్వాలక ‘చాలా బావుంది...’ నాలుగూ అడిగేద్దామన్నంత కోపంగా వెనక్కు తిరిగింది. “హోయ్” అంటూ అప్పుడే వచ్చిన లావణ్యను పలకరిస్తూ వెళ్ళిపోయాడు శేఖర్. ఏమనగలదు?

అన్యమనస్కంగానే కాస్తేపు కూర్చుని, కారు దగ్గరకు వచ్చింది. రోడ్డు మీద దీపాలు మిణుకుమిణుకుమంటున్నాయి.

“చాలా చీకటి పడింది. పద బాబూ, పోదాం” అని బిచ్చగాళ్ళకు చిల్లరవేసి వెనక్కు తిరిగింది స్వర్ణ.

“ఏయ్ శేఖర్! స్టాప్ ఫర్ ఎ సెకండ్.” రివ్యూన సైకిల్ మీద వచ్చింది మీనా. బాగా అలసిపోయినట్టు ఉంది ఆమె.

“అనుకున్నాను స్వర్ణక్కా, నువ్వు వస్తావని! నేను ఎయిర్ హోస్టెస్ పోస్టుకు అప్లై చేశాను. ఉద్యోగం రావాలని కాస్త మీ దేవుణ్ణి ప్రార్థిద్దా” అంది.

“నువ్వా? ఇంక విమానాలు నడిచినట్లే!” అన్నాడు శేఖరం నవ్వుతూ.

“విమానాలు నడవ్వూ బుద్దూ! ఎగురుతాయి. వస్తానక్కా! అద్దె సైకిల్ ఇచ్చేయ్యాలి. వస్తాను శేఖర్!” అంది.

శేఖర్ మీనాను చూడడంలేదు. లావణ్య కారు ఎక్కుతూ చెయ్యి వూపింది. అటే చూసి చెయ్యి ఊపాడు శేఖర్. ఇద్దరి వంకా మార్చి మార్చి చూసింది మీనా. ఒక్కసారి స్వర్ణ వంక చూసి “వస్తానక్కా!” అని రివ్యూన వెళ్ళిపోయింది.



పెద్ద బిజినెస్ మాగ్నెట్ కూతురు లావణ్య. వాళ్ళ నాన్న ఏదో ఇన్ కంటాక్స్ ట్రైబుల్ లో ఇరుక్కోవడం వలన, కొన్ని నెలలు అలస్యమైంది శేఖర్, లావణ్యల పెళ్ళి. కానీ, అది కూడా వాళ్ళ నాన్న గౌరవానికి చిహ్నమే కాబట్టి. లావణ్య తెచ్చే కట్నం ముందు మిగతా విషయాలు పట్టించుకోవడం చాలా అనవసరం అనుకున్న రాజారావుగారు, అన్ని విధాలా మంచి సంబంధం అనుకున్న లావణ్య తండ్రి-వారిద్దరికీ పెళ్ళికి ఒప్పుకోవడంలో మరి తాత్పరం చెయ్యలేదు.

మళ్ళీ, క్రావణ పౌర్ణమికి శేఖర్, లావణ్యలతో గుడికి వచ్చింది

“ఏమండీ!” ఎవరో పిలిచినట్టే అటు తిరిగి చూసింది. గుర్తుపట్టలేకపోయింది ఆమెను.

“నేనండీ! శకుంతలను.. మర్చిపోయారా?” అంది నవ్వుతూ.

కన్నార్థకుండా చూసింది స్వర్ణ. ఎక్కడికక్కడ శరీరమంతా లావైపోయింది శకుంతలకు. నలిగిపోయిన అందం వయసెక్కువ చూపెడుతోంది.

“ఇదేమిటి? ఇలా...”

“లావణ్యమనా? అందరూ అంటూనే ఉన్నారులెండి. ఆ! ఇదే హాయి లెండి. ఇప్పుడు నన్నెవరూ చూడరు. అనుమానాలు, దెబ్బలు, చుట్టూ ముక్కల వాతలు తప్పుతాయి” అంది తెచ్చిపెట్టుకున్న నవ్వుతో. అది నవ్వు కాదు-నిస్సహాయత, బాధ, దాచుకునే ప్రయత్నం!

కళ్ళలో నీళ్లు సుట్టు తిరిగాయి స్వర్ణకు. ఏదో మాట్లాడబోయింది. ఎయిర్ హోస్టెస్ కావడానికి ఎక్స్ సైజుజాన్ చేసి సన్నబడ్డ మీనా, ఫిగర్ మెయిన్ టెనెన్స్ అని దయటింగ్ చేసే లావణ్య గుర్తుకువచ్చారు.

“వస్తా! ఆయన గేటు దగ్గర ఉన్నారు,” అని రెండడుగులువేసి, “అన్నట్లు, మీ మరిది కులాసాగా ఉన్నారా?” అంది. శకుంతల,

మాట్లాడకుండా శేఖర్, లావణ్యవైపు చూపించింది స్వర్ణ. వాళ్ళు ఒకళ్ళనానుకుని ఒకళ్ళు కూర్చుని సర్వం మరిచిపోయి కబుర్లు చెప్పుకుంటున్నారు.

‘ఈ అమ్మయ్యా?’ అని ఏదో గొణుక్కుంటూ, “వస్తానండీ?” అని వెనక్కు తిరిగి చూడకుండా విసవిసా నడిచి వెళ్ళిపోయింది శకుంతల. అటే చూస్తున్న స్వర్ణకు, ఆ రోజే వచ్చిన మీనా ఉత్తరం జ్ఞాపకమొచ్చింది.

“నువ్వు పెళ్ళిచేసుకోమని రాశావు స్వర్ణక్కా! నీకు తెలుసు నేను శేఖర్ ను మర్చిపోలేదని. అప్పుడప్పుడు ఈ ఎయిర్ హోస్టెస్ జీవితం విసుగనిపిస్తోందక్కా! ఈ తెచ్చిపెట్టుకున్న ఫాస్ట్ నెస్, సంపాయిస్తున్న డబ్బు ఇవన్నీ నావికావని, నేను చాలా మంచి పిల్లను శేఖర్ అని వచ్చేద్దామనిపిస్తుంది నాకు. కానీ, ఇక తిరిగిరాలేను. ఇప్పుడు ఆ దారి శాశ్వతంగా మూసుకుపోయింది. లావణ్య చాలా అదృష్టవంతురాలు. శేఖర్ పెళ్ళి శుభలేఖ నాలో ఎంత సంచలనాన్ని తెచ్చి ఉంటుందో గ్రహించేదానివి నువ్వు ఒక్కదానివే. ఇప్పుడు ఒకటే డీవితాదర్శం. ఇంటర్నేషనల్ ఎయిర్ హోస్టెస్ ను కావాలని. అన్నట్లు నీకు తెలుసా? నా సంపాదన మా ఇంట్లోవాళ్ళ అవసరాలను పెంచింది. అమ్మకు రవ్వల ముక్కుపుడక కావాలట. నాన్న కాల్సే ఒక్కోసెగరెట్టు ఖరీదు రూపాయ్. ఇవన్నీ మామూలే...” ఇంకా ఏదేదో రాసింది మీనా.

ఆలాగే ఆలోచిస్తూ, చాలాసేపు కూర్చుండిపోయింది స్వర్ణ ఒంటరిగా.

❀ ❀ ❀

రాత్రి తొమ్మిది గంటల వేళ కిటికీ చువ్వలు పట్టుకుని ఆలోచిస్తూ, భర్త రాకకై ఎదురుచూస్తూ నిలబడింది స్వర్ణ. ప్రకృతి అంతా సన్నని వానలో స్నానం చేస్తోంది. బయటనుంచి ఏదో జోక్ చెప్పుకుని వస్తున్నారు శేఖర్, లావణ్య, సన్నగా, తీగలా వుంది లావణ్య. ఏదో దేవతలా వుంది. హాయిగా నవ్వుతోంది. ఎవ్వరూ లేరనే ధైర్యంతో ఆమె భుజాల చుట్టూ చేతులు వేసి లోపలికి తీసుకువస్తున్నాడు శేఖర్. తన గదిలోనుంచి వాళ్ళనే చూస్తోంది స్వర్ణ. ఎందుకో ఆమెకు మీనా , శకుంతల గుర్తుకువచ్చారు. ఏం చేస్తోందో మీనా...? బహుశా భూమికి కొన్నివేల అడుగుల ఎత్తున, తెచ్చిపెట్టుకున్న నవ్వుతో, విపరీతమైన అలంకరణతో, ప్రయాణీకుల హాస్యాలను, విసుర్లను భరిస్తూ సర్వచేస్తూ ఉంటుంది.

శకుంతల... ఒకప్పటి బంగారు బొమ్మలాంటి శకుంతల...ఇదే సమయంలో నలభై ఏళ్ళు పైబడ్డ వ్యక్తి మొరటు చేతుల్లో అనుమానాల మధ్య, కావేషాల మధ్య, పళ్ళు బిగబట్టి కన్నీళ్ళు దాచుకుంటూ నలిగిపోతూ ఉండివుంటుంది. ఆ ఆలోచనలు భరించలేక కళ్ళుమూసుకుంది స్వర్ణ.

లావణ్యలాంటివారు స్వతహాగా అదృష్టవంతులు. వాళ్ళ జీవితం వడ్డించిన విస్తరిలాంటిది. ఆర్థికంగా ఆలోచిస్తే, శకుంతల కన్నా ఒక మెట్టుపైన ఉంది మీనా. కానీ, మీనా తెగింపుతో జయించుకు వస్తోంది. ధైర్యంగా మంచో, చెడ్డో జీవితం ఎంచుకుంది. కానీ, మంచితనం, సౌందర్యం తప్ప మరొకటి లేని శకుంతల....?

చల్లటి ఈదురుగాలి కిటికీలోనుంచి దూసుకువచ్చింది. బల్లమీద మీనా ఉత్తరం కాబోలు రెపరెపలాడింది. అలికిడికి అటుగా చూసింది స్వర్ణ. ఆమె దృష్టి బల్లమీద వున్న పూలకుండీ మీద పడింది. పొద్దున్న అయిదేళ్ళ వాసు పరిగెత్తుకుంటూ వచ్చి. "మమ్మీ! ఈ పూలు చూడు, ఎంత బావున్నాయో!" అన్నాడు. వాడి చేతిలోవి గడ్డిపూలు! వాసు గోల భరించలేక అవి పూలకుండీలో పెట్టింది. వాటిని రోజూ కంచె చుట్టూ చూస్తూనే ఉండేది స్వర్ణ. కానీ ఇవాళ డిమ్లైట్లో, ఖరీదైన కట్గొన్ ఫ్లవర్ వాన్లో, ఫ్లాస్టర్ అఫ్ పారీస్ విగ్రహం ముందు చెప్పలేనంత అందంగా వున్నాయి అవి. వాటి వంకే కన్నార్పకుండా చూసింది స్వర్ణ.

గడ్డిపూలవంటివారే శకుంతలలాంటి అమ్మాయిలు. వాళ్ళు అదృష్టవశాత్తు ఖరీదైన జీవితాన్ని పొందగలిగితే - వారి అందానికి, అమాయకత్వానికి మెదుగు లబ్ధిస్తుంది. లేనినాడు కాలికింద పడి నలిగిపోతున్నా గమనించవరమా! కానీ, అన్ని గడ్డిపూలూ కట్గొన్ ఫ్లవర్ వాన్లోకి ఎలా వస్తాయి?

(వనిత మాసపత్రిక - అక్టోబరు 1975)